

**සේවක අර්ථසාධක අරමුදල - 2013**

---

සේවක අර්ථසාධක අරමුදලේ 2013 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ ආදායම් හා වියදම් ප්‍රකාශනය, හිමිකම් වෙනස්වීමේ ප්‍රකාශනය සහ මුදල් ප්‍රවාහ ප්‍රකාශනය සහ වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරු වල සාරාංශයකින් සමන්විත 2013 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1958 අංක 15 දරන සේවක අර්ථසාධක අරමුදලේ පනතේ 6 (3) වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවෙහි ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. සේවක අර්ථසාධක අරමුදලේ පනතේ 6 (3) වගන්ති ප්‍රකාර අරමුදලේ වාර්ෂික වාර්තාව සමඟ ප්‍රකාශයට පත්කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

**1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම**

---

මෙම මූල්‍ය ප්‍රකාශන ශ්‍රී ලංකා ගිණුම්කරණ ප්‍රමිතිවලට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇති විය හැකි ප්‍රමාණාත්මක සාවද්‍ය ප්‍රකාශනයන්ගෙන් තොර වූ මූල්‍ය ප්‍රකාශන පිළියෙල කිරීමට හැකි වනු පිණිස අවශ්‍යවන අභ්‍යන්තර පාලනය තීරණය කිරීම කළමනාකරණයේ වගකීම වේ.

**1.3 විගණකගේ වගකීම**

---

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතිවලට (ISSAI 1000 - 1810) අනුරූප ශ්‍රී ලංකා විගණන ප්‍රමිති වලට අනුකූලව මාගේ විගණනය සිදුකරන ලදී. ආචාර ධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොර වන්නේද යන්න පිළිබඳ සාධාරණ තහවුරුවක් ලබාගැනීම පිණිස විගණනය සැලසුම්කර ක්‍රියාත්මක කරන බව මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට උපකාරී වන විගණන සාක්ෂි ලබාගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටීන්, වංචා හෝ වැරදි හේතුවෙන් මූල්‍ය ප්‍රකාශනවල ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් අවදානම් තක්සේරු කිරීම් විගණකගේ විනිශ්චය මත පදනම් වේ. එම අවදානම් තක්සේරු කිරීම් වලදී, අවස්ථාවෝචිතව උචිත විගණන පරිපාටි සැලසුම් කිරීම පිණිස අරමුදලේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාල වන්නාවූ අභ්‍යන්තර පාලනය විගණක සැලකිල්ලට ගන්නා නමුත් අරමුදලේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදාගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ත ඉදිරිපත් කිරීම පිළිබඳ ඇගයීමද විගණනයට ඇතුළත් වේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

**1.4 තත්ත්වගණනය කළ මතය සඳහා පදනම**

---

මෙම වාර්තාවේ 2.2 ඡේදයේ දක්වා ඇති කරුණු මත පදනම්ව මාගේ මතය තත්ත්වගණනය කරනු ලැබේ.

**2. මූල්‍ය ප්‍රකාශන**

**2.1 තත්ත්වගණනය කළ මතය**

මෙම වාර්තාවේ 2.2 ඡේදයේ දක්වා ඇති කරුණු වලින් වන බලපෑම හැර, මූල්‍ය ප්‍රකාශනවලින් 2013 දෙසැම්බර් 31 දිනට සේවක අර්ථසාධක අරමුදලේ මූල්‍ය තත්ත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා ගිණුම්කරණ ප්‍රමිතීන්ට අනුකූලව සත්‍ය හා සාධාරණ තත්ත්වයක් පිළිබිඹු කරන බව මා දරන්නා වූ මතය වේ.

**2.2 මූල්‍ය ප්‍රකාශන පිළිබඳ අදහස් දැක්වීම**

**2.2.1 ශ්‍රී ලංකා ගිණුම්කරණ ප්‍රමිති**

සමාගමක ආයෝජනය කර තිබූ රු.1,005,584,993 ක් වූ කොටස් වල වෙළෙඳපොළ මිල වර්ෂ කිහිපයක සිට දිගින් දිගටම අඩුවී 2013 දෙසැම්බර් 31 දින වන විට රු. 815,640,503 කින් හෙවත් සියයට 81.1 කින් අගය අඩුවී තිබුණි. එනමුදු මූල්‍ය වත්කම් වලට සිදුවී තිබූ හානි කරන අලාභය පැහැදිලිව හඳුනාගැනීමට හැකිවන පරිදි විෂය මූලික සාක්ෂි තිබුණද ඒ සඳහා ශ්‍රී ලංකා ගිණුම්කරණ ප්‍රමිත 39 හි 58 වගන්තිය ප්‍රකාරව කටයුතු කර නොතිබුණි.

**2.2.2 ගිණුම්කරණ අඩුපාඩු**

පහත සඳහන් නිරීක්ෂණ කරනු ලැබේ.

- (අ) 2013 දෙසැම්බර් 31 දිනෙන් අවසන් වර්ෂය තුළ දරන ලද අයහාර ස්වරූපයේ වියදම් රු.51,514,358 ක්, ප්‍රාග්ධනිත කර ඒ මත ක්ෂයවීම් ද සිදුකර තිබුණි.
- (ආ) සමාලෝචිත වර්ෂය තුළදී මිල දී ගෙන තිබූ පිරිවැය රු.6,199,442 ක් වූ උපකරණ හා මෘදුකාංග ගිණුම් වලින් අත්හැරී තිබුණි.

**2.2.3 නිරවුල් නොකළ ශේෂ**

පහත සඳහන් නිරීක්ෂණ කරනු ලැබේ.

2013 දෙසැම්බර් 31 දිනට රු. 7,908,504,669 ක මුදලක් පහත සඳහන් හේතූන් මත අර්ථලාභීන්ගේ ගිණුම් වලට බැර නොකිරීම හා ගෙවා නිරවුල් නොකිරීම නිසා එම අර්ථලාභීන්ට අරමුදල් අහිමි වීමට හෝ ගෙවීම් පමා වීමට හේතුවී තිබුණි. මෙම ශේෂ අප්‍රමාදව නිරවුල් නොකිරීම පිළිබඳව රාජ්‍ය ගිණුම් කාරක සභාව විසින්ද හේතු විමසා තිබුණි.

- (අ) කම්කරු කොමසාරිස් ජනරාල් විසින් සේවක අර්ථසාධක අරමුදලට අදාළව නඩු පැවරීමෙන් හිඟ වාරික ලෙස අයකර ගන්නා ලද රු. 5,982,176,693 ක් වූ මුදල් 2013 දෙසැම්බර් 31 දින වනවිටත් සාමාජිකයන්ගේ කේවල ගිණුම්වලට බැර කර නොතිබුණි.
- (ආ) සේවක අර්ථසාධක අරමුදල් ලෙස අර්ථලාභීන්ගේ ගිණුම්වලට බැර නොකළ රු. 440,452,911 ක් වූ මුදලක් පොදු තැන්පත් ගිණුමේ 2013 දෙසැම්බර් 31 දින වනවිටත් රඳවාගෙන තිබුණි.
- (ඇ) අඩුවැඩි දායක මුදල් ගිණුමේ ශේෂය වූ රු.1,342,080,192 ක් සමාලෝචිත වර්ෂය අවසාන වනවිටත් නිරවුල් කර නොතිබුණි.

(අ) සමාලෝචිත වර්ෂය අවසානයට නිරවුල් නොකළ හිමිකම් නොපාන ලද ප්‍රතිලාභ ගිණුමේ හා රඳවාගත් ප්‍රතිලාභ ගිණුමේ ශේෂ පිළිවෙලින් රු. 96,173,622 ක් හා රු. 47,621,251 ක් තිබුණි.

**2.2.4 විගණනය සඳහා සාක්ෂි නොවීම**

2013 දෙසැම්බර් 31 දිනට මූල්‍ය ප්‍රකාශනවල දැක්වෙන සේවක අර්ථ සාධක අරමුදලින් කම්කරු දෙපාර්තමේන්තුවට ලබාදුන් රු. 757,897,367 ක් වූ ස්ථාවර වත්කම් වල පැවැත්ම, වටිනාකම හා නිවැරදිතාවය තහවුරු කිරීමට අදාළ වන ස්ථාවර වත්කම් ලේඛනය, ස්ථාවර වත්කම් සමීක්ෂණ මණ්ඩල වාර්තා හා ශ්‍රී ලංකා මහ බැංකුවේ පරිශ්‍රයේ පවතින රු. 143,252,603 ක් වූ ස්ථාවර වත්කම්වලට අදාළ සමීක්ෂණ මණ්ඩල වාර්තා විගණනයට ඉදිරිපත් කර නොතිබුණි.

**3 මූල්‍ය සමාලෝචනය**

**3.1 මූල්‍ය ප්‍රතිඵල**

සමාලෝචිත වර්ෂය සඳහා අරමුදලේ මූල්‍ය කටයුතුවල ප්‍රතිඵලය රු. 125,609,876,616 ක ශුද්ධ ලාභයක් වූ අතර, ඊට අනුරූපීව ඉකුත් වර්ෂය සඳහා ශුද්ධ ලාභය රු. 111,828,720,196 ක් විය. ඒ අනුව ඉකුත් වර්ෂයට සාපේක්ෂව සමාලෝචිත වර්ෂයේ ශුද්ධ ලාභයෙහි රු.13,781,156,420 ක වාසිදායක වැඩිවීම කෙරෙහි ආයෝජන ආදායම් රු.14,944,888,984 කින් වැඩිවීම ප්‍රධාන වශයෙන් බලපා තිබුණි.

**3.2 කළමනාකරණ අකාර්යක්ෂමතා**

පහත සඳහන් නිරීක්ෂණයන් කරනු ලැබේ.

- (අ) මැද කොළඹ දිස්ත්‍රික් කම්කරු කාර්යාලය
  - (i) හිඟ මුදල් අයකර ගැනීමට අනුගමනය කරන මූලික ක්‍රියාමාර්ග (නීතික්‍රියා 3 ) අනුගමනය කිරීම මාස 6 සිට වසර 2 1/2 ක් දක්වා වූ කාලයක් පමා වීම නිසා නියමිත පරිදි නඩු පැවරීමට නොහැකි වීමෙන් ආයතන 182 කට අදාළ හිඟ දායක මුදල් හා අධිභාර රු. 171,992,382 ක් අයකර ගැනීමට නොහැකි වී තිබුණි.
  - (ii) නීතික්‍රියා 1 හා 2 යවා දින 14 කට පසු නීතික්‍රියා 3 යැවිය යුතු වුවත් ඒ සඳහා මාස 3 සිට වසර 1 දක්වා වූ කාලයක් ප්‍රමාද වී තිබුණු අවස්ථා නිරීක්ෂණය වූ අතර, 2014 ජූනි 30 දින වන විටත් රු. 28,742,744 ක් සඳහා හිඟ දායක මුදල් හා අධිභාර අයකර ගැනීමට නීති ක්‍රියා 3 යවා නොතිබුණි.
  - (iii) මැද කොළඹ දිස්ත්‍රික් කම්කරු කාර්යාලය විසින් පරීක්ෂා කරන ලද ආයතන වලින් ආයතන 12 කට අදාළ රු.7,171,353 ක් වූ හිඟ දායක මුදල් හා අධිභාර අයකර ගැනීමට කටයුතු කර නොතිබුණු අතර ශ්‍රී ලංකා මහ බැංකුවේ පරිගණක දත්ත සමුදාය පද්ධතියට අනුව ආයතන 20 ක් දීර්ඝ කාලයක සිට දායක මුදල් අරමුදලට ගෙවා නොතිබුණි.
  - (iv) ආයතන 122 ක් දීර්ඝ කාලයක සිට කම්කරු නිලධාරීන්ගේ පරීක්ෂාවට ලක්වී නොතිබුණු අතර පරීක්ෂා කරන ලද ආයතන පිළිබඳ වාර්තා විෂය භාර ලිපිකරුට භාරදීමේදී මාස 2 කට වැඩි කාල පමාවක් සිදුවී තිබුණි.

- (ආ) 2004 සිට 2011 වර්ෂය දක්වා වූ කාල පරිච්ඡේදයට අදාළව අරමුදල විසින් උසාවියේ නඩු පවරා අයකර ගන්නා ලද රු. 83,410,920 ක් වූ මුදල කුමන කාරණයක් සඳහා පවරන ලද නඩු වලට අදාළ ද යන්න 2014 දෙසැම්බර් 31 දිනය වනවිටත් පැහැදිලිව හඳුනා ගෙන නොතිබුණි.
- (ඇ) ශ්‍රී ලංකා මහ බැංකුවේ දත්ත සමුදාය පද්ධතියට අනුව අරමුදලේ ලියාපදිංචි වී ඇති ආයතන 360 කින් 2000 සිට 2013 කාල පරිච්ඡේදය වෙනුවෙන් අයවිය යුතු රු. 194,273,332 ක් වූ අධිභාර 2014 අගෝස්තු අවසන් වන විටත් අයකරගෙන නොතිබුණි.
- (ඈ) නැගෙනහිර කොළඹ දිස්ත්‍රික් කම්කරු කාර්යාලීය බල ප්‍රදේශයට අයත් ආයතන 102 කට අදාළව රු.93,423,472 ක හිඟහිටි දායක මුදල් හා අධිභාර අයකර ගැනීමට 2014 අප්‍රේල් 30 දින වනවිට ද කටයුතු කර නොතිබුණි.
- (ඉ) 2000 වර්ෂයේ සිට 2013 වර්ෂය අවසානය දක්වා වූ කාල පරිච්ඡේදයට අදාළව පළාත් පාලන ආයතන 169 කින් අයවිය යුතු රු. 14,379,993 ක්වූ අරමුදලේ ප්‍රමාද අධිභාර අයකර ගැනීම සඳහා නියමිත පරිදි දැන්වීම් යැවීමට කටයුතු කර නොතිබුණි.
- (ඊ) ගම්පහ දිස්ත්‍රික් කම්කරු කාර්යාලීය බල ප්‍රදේශයට අයත් ආයතන 131 කින් 2009 වර්ෂයේ සිට 2013 ජනවාරි දක්වා වූ කාල පරිච්ඡේදයට අදාළ රු.114,601,542 ක්වූ හිඟ දායක මුදල් හා අධිභාර 2014 ජූනි 30 දින වන විටත් අයකරගෙන නොතිබුණි.
- (උ) අවිස්සාවේල්ල දිස්ත්‍රික් කම්කරු කාර්යාලීය බල ප්‍රදේශයට අයත් ආයතන 68 කින් 2010 වර්ෂයේ සිට 2012 වර්ෂය අවසානය දක්වා වූ කාල පරිච්ඡේදයට අදාළ රු.102,112,505 ක්වූ හිඟ දායක මුදල් හා අධිභාර 2014 ජූනි 30 දින වන විටත් අයකරගෙන නොතිබුණි.
- (ඌ) දිවයින පුරා පිහිටි ශ්‍රී ලංකා ගමනාගමන මණ්ඩලයට අයත් ප්‍රාදේශීය කාර්යාල වලින් 2014 සැප්තැම්බර් 30 දින වනවිට හිඟ දායක මුදල් ලෙස රු. 4,125,870,645 ක් ද අධිභාර ලෙස රු. 2,089,740,360 ක්ද වශයෙන් එකතුව රු. 6,215,611,005 ක් අයවිය යුතුව තිබුණි.
- (එ) 2010 වර්ෂයේ සිට 2013 වර්ෂය අවසානය දක්වා රු.8,244,403,544 ක දායක මුදල් අයකර ගැනීම සඳහා දිවයින පුරා නඩු 10,641 ක් පවරා තිබුණි. මෙම නඩු වලින් කොපමණ මුදලක් අයවී තිබේද, නඩු කොපමණ සංඛ්‍යාවක් නිරවුල්වී තිබේද, යන්න තොරතුරු ලබාගැනීමට හැකිවන පරිදි ලියකියවිලි යාවත්කාලීනව පවත්වා නොතිබුණි.
- (ඒ) මහනුවර උතුර දිස්ත්‍රික් කම්කරු කාර්යාලීය බල ප්‍රදේශයේ ප්‍රධාන රාජ්‍ය වැවිලි ආයතන දෙකකට අයත් වතු සමාගම් 31 කින් 2007 ජනවාරි 01 දින සිට 2013 ජූනි 30 දින දක්වා වූ කාල පරිච්ඡේදයට අදාළව අයකර ගතයුතු එහෙත් අරමුදලට නොගෙවා ඇති හිඟ දායක මුදල් හා ඊට අදාළ අධිභාර මුදල රු.208,378,193 ක් වී තිබුණි.
- (ඔ) මහනුවර දකුණ දිස්ත්‍රික් කම්කරු කාර්යාලීය බල ප්‍රදේශයට අයත් ජනතා වතු සමාගම් 21 කින් 2003 වර්ෂයේ සිට 2013 වර්ෂය දක්වා වූ කාල පරිච්ඡේදයට අදාළව අයවිය යුතු හිඟහිටි ඇති දායක මුදල හා අධිභාර මුදලෙහි මුළු වටිනාකම රු. 286,729,384 ක් වී තිබුණි.

**3.3 මතභේදයට තුඩුදෙන ගනුදෙනු**

පහත සඳහන් නිරීක්ෂණයන් කරනු ලැබේ.

- (අ) 2003 ජූනි 06 දිනැති අංක පීඊඩී 12 දරන රාජ්‍ය ව්‍යාපාර වකුලේඛයේ 8.7 වගන්තියට පටහැනිව සේවක අර්ථසාධක අරමුදලේ සේවය කරන ශ්‍රී ලංකා මහ බැංකුවේ නිලධාරීන්ගේ සේවා නියුක්ති ආදායම මත 2013 වර්ෂයේදී අයකර ගත යුතුව තිබුණු රු. 7,168,498 ක් වූ උපයන විට ගෙවීම් බදු අදාළ නිලධාරීන්ගෙන් අය නොකර අරමුදල විසින්

ගෙවා තිබුණි. 2011 හා 2012 වර්ෂ වලදී ද උපයන විට ගෙවීම් බදු පිළිවෙලින් රු. 5,542,066 ක් හා රු. 6,459,092 ක් අදාළ නිලධාරීන්ගෙන් අය නොකර අරමුදලින් ගෙවා තිබුණි.

(ආ) සේවා නියුක්තයන්ගේ භාර අරමුදලේද දායකත්වය ලබාගෙන රු. බිලියන 8.557 ක ඇස්තමේන්තුගත මුලු පිරිවැයකට ඉදිකරගෙන යනු ලබන "මෙහෙවර පියස" ගොඩනැගිල්ලට සේවක අර්ථසාධක අරමුදලේ දායකත්වය රු. බිලියන 5.147 ක් විය. 2013 දෙසැම්බර් 31 දිනට මෙම ගොඩනැගිල්ල වෙනුවෙන් අරමුදල විසින් දරා ඇති පිරිවැය රු.බිලියන 890.55 ක් හෙවත් මුළු පිරිවැයට සියයට 10.4 ක් වූ අතර, 2012 අංක 2 දරන සේවක අර්ථ සාධක අරමුදල් (සංශෝධන) පනතට අනුව ගොඩනැගිලි භූමියේ හිමිකාරත්වය අරමුදලේ නමට පවරා දියයුතු වුවද 2014 සැප්තැම්බර් 30 දින වන විටත් එසේ පවරා දී නොතිබුණි.

**4 මෙහෙයුම් සමාලෝචනය**

**4.1 කාර්යසාධනය**

**4.1.1 මෙහෙයුම් කාර්යසාධනය**

පහත සඳහන් නිරීක්ෂණ කරනු ලැබේ.

(අ) 2013 වර්ෂය අවසානයේ දී කාර්යසාධන තත්ත්වය පහත පරිදි විය.

විස්තරය	තථ්‍ය සංඛ්‍යාව	අරමුදල් ක්‍රියාකාරීත්වයට අදාළ වූ සංඛ්‍යා	ප්‍රතිශතය
පෞද්ගලික හා අර්ධ රාජ්‍ය අංශයේ සේවා නියුක්තිය	3,661,132	2,403,501	65.65
සේවා යෝජකයින්	204,777	69,148	33.77
අරමුදලේ සාමාජික ගිණුම් සංඛ්‍යාව (මිලියන)	15,203,073	2,403,501	15.81

(ප්‍රභවය : ශ්‍රී ලංකා මහ බැංකුව - සේවක අර්ථසාධක අරමුදල 2013)

වර්තමානයේ දී දායක මුදල් එවනු නොලබන අරමුදලේ අක්‍රීය සාමාජික ගිණුම් 12,799,572 කට 2013 ජනවාරි 01 දින වනවිට බැරවී ඇති මුදල රු. 602,017,524,105 ක් හා එම ගිණුම් හිමියන් වෙනුවෙන් 2013 වර්ෂය සඳහා බැර වූ පොලී මුදල රු. 66,221,927,651 ක් ද විය. මෙම අක්‍රීය සාමාජික ගිණුම් සංඛ්‍යාව අරමුදල විසින් පවත්වා ගෙන යන මුළු ගිණුම් සංඛ්‍යාවෙන් 84.2 ක් විය.

(ආ) සාමාජිකයන් වෙත ගෙවන ලද ප්‍රතිලාභ

වර්ෂය	2013	2012	2011	2010	2009	2008	2007
ගෙවන ලද ප්‍රතිලාභ ප්‍රතිශතය	11	11.5	11.5	12.5	13.75	13.2	11.2

පහත සඳහන් නිරීක්ෂණ කරනු ලැබේ.

- (i) 2011 වර්ෂයේ දී ආයෝජන ආදායම් රු. 5,049,303,683 කින් අඩුවීම හා සාමාජික අරමුදල රු. 110,734,645,618 කින් වර්ධනය වීම නිසා 2010 වර්ෂයට වඩා 2011 වර්ෂයේ දී සාමාජිකයින් වෙත ගෙවන ලද ප්‍රතිලාභ ප්‍රතිශතය සියයට 1 කින් අඩුවීමට හේතුවී තිබුණු අතර 2012 වර්ෂයට සාපේක්ෂව 2013 වර්ෂයේදී ගෙවන ලද ප්‍රතිලාභ ප්‍රතිශතය සියයට 0.5 කින් අඩු වී තිබුණි.
- (ii) 2011 වර්ෂයේදී සියයට 11.5 බැගින් ගෙවූ සාමාජික ප්‍රතිලාභ ප්‍රතිශතය 2012 වර්ෂයේදී ද ගෙවීම සඳහා රු. 115,771,416,227 ක මුදලක් අවශ්‍ය වී තිබුණු නමුත්, එම වර්ෂයේ ආදායම් ප්‍රමාණවත් නොවීම නිසා ලාභාංශ සමකිරීමේ සංවිනයෙන් රු.5,700,000,000ක මුදලක් ආදායමට බැර කර තිබුණි.
- (iii) සමාලෝචිත වර්ෂය අවසානයේදී සාමාජික ප්‍රතිලාභ සියයට 11 බැගින් ගෙවීමට ආදායම ප්‍රමාණවත් නොවීම නිසා රු. 3,700,000,000 ක මුදලක් ලාභාංශ සමකිරීමේ සංවිනයෙන් ආදායමට බැර කර තිබුණි.
- (ඇ) පනතට අදාළ රෙගුලාසි මාලාවක් පාර්ලිමේන්තුවෙන් අනුමත කර නොගැනීම නිසා 2012 අංක 02 දරන සේවක අර්ථසාධක අරමුදල් (සංශෝධන ) පනතින් හා ප්‍රධාන පනතේ 23 වගන්තියට ඉක්බිතිව එකතු කරන ලද 23(අ) වගන්තියට අනුව පනතේ අවශ්‍යතා සම්පූර්ණ කරනු ලබන සාමාජිකයින්ට තමාගේ සාමාජික මුදල් ලෙස බැරට තැන්පත්ව ඇති මුදලින් සියයට 30 ක් නිවාස හා වෛද්‍යාධාර ප්‍රතිලාභ ලෙස ලබාදීමට නියම කරන ලද නමුත් එම නියමය ක්‍රියාත්මක කිරීමට 2014 ජූලි 31 දින වන විටත් අපොහොසත් වී තිබුණි.
- (ඈ) 1998 වර්ෂයේ සිට රාජ්‍ය බැංකු හා රජයට අනුබද්ධිත ව්‍යවස්ථාපිත ආයතන 5 ක් මගින් සේවක අර්ථසාධක අරමුදල් ගිණුමේ ශේෂය ඇපයට තබා නිවාස ණය ලබා ගැනීමේ ක්‍රමයක් හඳුන්වා දී තිබුණි. එම ණය ක්‍රමය මගින් 2000 - 2013 වර්ෂ වලට අදාළ කාල පරිච්ඡේදය තුළදී ණය සහතික පත් 208,500 ක් මගින් රු.මිලියන 47,785 ක ණය ප්‍රමාණයක් අනුමත කර තිබුණු අතර, අදාළ කාල සීමාව තුළදී මෙම ණය මුදල් වලින් ණය නොගෙවා පැහැර හැරී ප්‍රමාණය රු. මිලියන 16,737 ක් හෙවත් සියයට 35 ක් විය. මෙසේ ණය පැහැර හැරීම නිසා 2013 දෙසැම්බර් 31 දින වන විට තවත් රු. මිලියන 2,500 ක් අදාළ බැංකු වෙත ගෙවිය යුතුව තිබුණි.

**4.1.2 ආයෝජන හා ආයෝජන ආදායම්**

2013 දෙසැම්බර් 31 දිනට අරමුදල විසින් කොටස් වෙළෙඳපොළේ සමාගම් 80 ක දිගුකාලීනව හා කෙටිකාලීනව කර තිබුණු රු. 71,690,881,118 ක් වූ සමස්ත ආයෝජනය සම්බන්ධයෙන් පහත සඳහන් නිරීක්ෂණ කරනු ලැබේ.

- (අ) 2013 දෙසැම්බර් 31 දිනට අරමුදල විසින් කොටස් වෙළෙඳපොළේ සමාගම් 80 ක කර තිබුණු රු. 71,690,881,118 ක් වූ සමස්ත දිගුකාලීන හා කෙටිකාලීන ආයෝජනයෙන් සමාගම් 61 ක කර තිබුණු රු.52,092,805,864 ක ආයෝජනය එදිනට රු.13,823,352,605 කින් පහල වැටී තිබුණි. කෙසේ වුවද 2014 ජූනි 30 දින වන විට අරමුදලේ සමස්ත කොටස් වෙළෙඳපොළ ආයෝජනය සමාගම් 93 ක රු.75,393,966,488 ක් වී තිබුණු අතර, එදිනට සමාගම් 57 ක රු.45,533,044,007 ක් වූ ආයෝජනයේ කොටස් වෙළෙඳපොළ අගය අඩුවීම රු. 9,679,212,488 ක් වී තිබුණි.
- (ආ) 2013 දෙසැම්බර් 31 දිනට සේවක අර්ථ සාධක අරමුදලේ දිගුකාලීනව රු. 3,285,216,703 ක් ආයෝජනය කර තිබුණු සමාගම් 8 ක් 2013/14 ගිණුම් වර්ෂයේ දී අලාභ ලබා තිබුණු බව එම

සමාගම් වල වාර්ෂික වාර්තා වලින් අනාවරණය වී තිබුණි. මෙම සමාගම් 8 න් රු.199,555,228 ක් හා රු. 711,242,903 ක් ආයෝජනය කර තිබූ සමාගම් 2 ක් පසුගිය වර්ෂ 3 ක පමණ කාල සීමාවක් තුළදී දිගින් දිගටම අලාභ ලබා තිබුණි. මෙම ආයෝජන වලින් අදාළ කාල සීමාව තුළදී අරමුදලට කිසිදු ප්‍රතිලාභයක් ලැබී නොතිබුණි.

- (ඇ) සේවක අර්ථසාධක අරමුදල 2013 අප්‍රේල් මාසයට ආසන්න කාල සීමාවක් තුළදී පරිගණක සමාගමකින් කොටස් 11,324,228 ක් රු. 43,925,525 ක මිලකට මිලදී ගෙන තිබුණු අතර මෙසේ මිලදී ගැනීමට ප්‍රථම මෙම සමාගමේ ද්‍රවශීලතාවය පිළිබඳව සලකා බලා නොතිබුණි. මෙම සමාගම 2012/13 ගිණුම් කාල පරිච්ඡේදයේදී රු.මිලියන 478 ක අලාභයක් ලබා තිබුණු අතර සමාගම දිගින් දිගටම පවත්වාගෙන යාම පිළිබඳව ප්‍රමාණාත්මක අවිනිශ්චිතතාවයක් පවතින බව සමාගමේ විගණකයින් පවා මතයක් පලකර තිබුණි. 2014 ජූනි 14 දින වනවිට කොටස් වෙළෙඳපොළේ දී මෙම සමාගමේ කොටස් මිල රු. 40,528,254 කින් හෙවත් සියයට 92.27 කින් පහල වැටී තිබුණි. එබැවින් මෙම සමාගමේ ආයෝජන මුදල් ආපසු ලබාගැනීමේ අවිනිශ්චිතතාවයක් පැවතුණි.
- (ඈ) කෙටිකාලීනව කොටස් වෙළෙඳපොළේ කර තිබුණු ආයෝජන මත කොටස් මිල පහල වැටීමෙන් සෘජුවම අරමුදලට දැරීමට සිදුව තිබූ අලාභය 2011 දී රු.174,077,469 ක් , 2012 දී රු.117,619,396 ක් සහ 2013 දී රු. 44,504,112 ක් ද වශයෙන් එකතුව රු. 336,200,977 ක් අදාළ වර්ෂයන්හිදී ලාභයෙන් කපා හැර තිබුණි.
- (ඉ) අරමුදල විසින් 2008,2009, 2010, 2011, 2012 සහ 2013 වර්ෂ අවසානයේදී පිළිවෙලින් රු.3,890,902,522, රු.6,877,822,908, රු.39,133,587,926, රු.73,948,947,927, රු.63,102,761,384 හා රු.71,690,881,118 ක් කොටස් වෙළෙඳපොළේ ආයෝජනය කර තිබුණි. එම ආයෝජනය සඳහා ලැබී තිබුණු ප්‍රතිලාභ පිළිවෙලින් සියයට 8.93 ක්ද, සියයට 22.99 ක්ද, සියයට 5.08 ක්ද, සියයට 3.58 ක්ද, සියයට 3.77 ක් හා සියයට 4.6 ක් වී තිබුණි.
- (ඊ) 2013 දෙසැම්බර් 31 දිනට අරමුදල විසින් කොටස් වෙළෙඳපොළේ සමාගම් 27 ක කර තිබුණු රු. 14,093,581,728 ක ආයෝජනය සඳහා 2014 සැප්තැම්බර් මාසය වන විටත් කිසිදු ආදායමක් ලැබී නොතිබුණි. 2011 වර්ෂයේදී හා 2012 වර්ෂයේදී පිළිවෙලින් සමාගම් 11 ක කරන ලද රු.3,555,864,821 ක හා සමාගම් 14 ක කරන ලද රු. 8,793,951,889 ක ආයෝජන සඳහා ද මෙසේ අරමුදලට ආදායම් ලැබී නොතිබුණි.
- (උ) 2013 දෙසැම්බර් 31 දින වන විට සේවක අර්ථසාධක අරමුදල විසින් රු. 1,515,811,224 ක් ආයෝජනය කර තිබුණු සමාගම් 3 කින් අදාළ ආයෝජන කල දින සිට 2014 ඔක්තෝබර් 31 දින වනවිටත් අරමුදලට කිසිදු ආදායමක් ලැබී නොතිබුණි. විස්තර පහත දක්වා ඇත.
  - (i) 2012 ජූලි මාසයේදී ගුවන් සමාගමක ඒකක 1,863,676 ක් මිලදී ගැනීමට කරන ලද රු. 500,000,000 ක ආයෝජනය වෙනුවෙන් අදාළ ආයෝජනය කරන ලද දින සිට 2014 ඔක්තෝබර් 31 දින තෙක් අරමුදලට කිසිදු ආදායමක් ලැබී නොතිබුණි.
  - (ii) 2011 පෙබරවාරි සිට 2011 නොවැම්බර් දක්වා කාල සීමාව තුළදී රු. 205,489,614 ක් ගෙවා මිලදීගත් මූල්‍ය සමාගමක කොටස් 5,091,200 ක ආයෝජනය සඳහා අදාළ ආයෝජනය කරන ලද දින සිට අරමුදලට කිසිදු ප්‍රතිලාභයක් ලැබී නොතිබුණි. මෙසේ කොටස් මිලදී ගන්නා අවස්ථාව වනවිට අවසන් වරට ප්‍රකාශිත මූල්‍ය ප්‍රකාශන වලින් මෙම සමාගම ලබා තිබුණු රු.4,285,937,284 ක අලාභය පිළිබඳව සලකා බලා නොතිබුණු අතර 2013/14 මූල්‍ය වර්ෂය අවසානයේදී මෙම සමාගමේ සමුච්චිත අලාභය රු. 14,340,295,995 ක් වී තිබුණි. මෙම සමාගමේ රු. 40.36 කට මිලදී ගත් කොටසක 2014 ජූනි 10 දින වන විට කොටස් වෙළෙඳපොළේ මිල රු.16.20 ක් දක්වා අගය අඩු වී තිබුණි.

- (iii) ශ්‍රී ලංකා මහ බැංකුවේ මුදල් මණ්ඩලය විසින් 2010 මැයි 05 දින ගත් තීරණයක් මත හෝටල් සමාගමක කොටස් 23,712,200 ක් සඳහා රු. 810,321,610 ක් ආයෝජනය කරන ලද දින සිට 2014 ඔක්තෝබර් 31 දින තෙක් අරමුදලට කිසිදු ආදායමක් ලැබී නොතිබුණි. මෙම සමාගමේ රු. 34.17 කට මිලදී ගත් කොටසක 2014 ජූනි 10 දින වන විට වෙළෙඳපොළේ අගය රු.13.20 ක් වී තිබුණි.
- (ඌ) අලුතින් ඉදිකර ආරම්භ කිරීමට යෝජිත හෝටල් සමූහයකින් යුත් සමාගමක කොටස් මිලදී ගැනීම වෙනුවෙන් අරමුදල විසින් රු. 5,000,000,000 ක් සමාලෝචිත වර්ෂයේදී වැයකර තිබුණි.
- (එ) 2013 දෙසැම්බර් 31 දිනට අරමුදලේ රු. 71,690,881,118 ක් වූ සමස්ත ආයෝජනයෙන් හෝටල් සමාගම් 13 ක කරන ලද දිගුකාලීන හා කෙටිකාලීන ආයෝජනය රු. 9,642,243,784 ක් වූ අතර එය මුලු ආයෝජනයෙන් සියයට 13.45 ක් විය. මේ සම්බන්ධයෙන් පහත සඳහන් නිරීක්ෂණ කරනු ලැබේ.
  - (i) හෝටල් ක්ෂේත්‍රයේ කරන ලද ආයෝජනය 2010, 2011, 2012 සහ 2013 වර්ෂ අවසානයේදී පිළිවෙලින් රු.3,882,771,148 රු.7,219,711,549 ක්, රු.7,746,506,674 ක් සහ රු. 9,642,243,784 ක් ලෙස වැඩි වී තිබුණු අතර එම වර්ෂවලදී ලැබී තිබුණු ප්‍රතිලාභය රු.56,326,376 ක්, රු.174,011,584 ක්, රු.151,531,857 ක් හා රු. 275,738,400 ක් විය. ඒ අනුව ආයෝජනයට ලැබී තිබුණු ප්‍රතිලාභය පිළිවෙලින් සියයට 1.45 ක්, සියයට 2.41 ක්, සියයට 1.96 ක් සහ සියයට 2.86 ක අගයක් ගෙන තිබුණි.
  - (ii) 2013 වර්ෂයේදී දිගුකාලීනව හා කෙටිකාලීනව රු. 3,243,292,787 ක් ආයෝජනය කර තිබුණු හෝටල් සමාගම් 8 කින් අරමුදලට කිසිදු ප්‍රතිලාභයක් ලැබී නොතිබුණි.
- (ඒ) කොටස් 20,942,989 ක් රු.680,232,420 කට මිලදී ගෙන තිබුණු පෞද්ගලික සන්නිවේදන සමාගමක කොටස් මිල ඉහළ ගොස් තිබුණු නමුදු එම කොටස් 2009 වර්ෂයේ සිටම කොටස් වෙළෙඳපොළේ ගනුදෙනු සඳහා යොදාගෙන නොතිබීම නිසා එම කොටස් අලෙවියෙන් ප්‍රාග්ධන ලාභ ලබා ගැනීමට අරමුදල අපොහොසත් වී තිබුණි. මෙම ආයෝජනයට 2008 හා 2009 වර්ෂවලදී සියයට 3.39 ක් බැගින් ද, 2010 වර්ෂයේදී සියයට 0.81 ක්, 2011 වර්ෂයේදී සියයට 1.67 ක්, 2012 වර්ෂයේදී සියයට 2.62 ක් හා 2013 වර්ෂයේදී සියයට 3.02 ක් වශයෙන් ද ලාභාංශ ආදායම් ලැබී තිබුණු නමුදු , එම ආදායම කරන ලද ආයෝජනයට සාපේක්ෂව ඉතා පහල අගයක් ගෙන තිබුණි.
- (ඈ) 2013 දෙසැම්බර් 31 දිනට කොටස් වෙළෙඳපොළේ දී කරන ලද රු. 71,690,881,118 ක් වූ අරමුදලේ කෙටිකාලීන හා දිගුකාලීන ආයෝජනය සඳහා 2014 සැප්තැම්බර් 30 දින වන විට කොටස් වෙළෙඳපොළේ ගනුදෙනු වලින් ලැබී තිබුණු සමස්ථ ප්‍රාග්ධන ලාභය රු.1,596,584,599 ක් හෙවත් සියයට 2.23 ක් වැනි සුළු අගයක් ගෙන තිබුණි.
- (ඉ) අරමුදල 2013 දෙසැම්බර් 31 දිනට නිල ලැයිස්තුගත සමාගම් 67 ක කර තිබුණු සමස්ත දිගුකාලීන ආයෝජනය රු. 71,128,266,562 ක් විය. එම ආයෝජනයෙන් එකතුව රු. 56,379,044,262 ක් සමාගම් 26 ක පමණක් ආයෝජනය කර තිබුණු අතර, එම සමාගම් වල ආයෝජන වලින් සමාගම් 19 ක් සඳහා 2014 දී සියයට 0.37 සිට සියයට 7.33 ක ආදායම් ප්‍රතිශතයක් ලැබී තිබුණි. එකතුව රු. 10,315,949,306 ක් ආයෝජනය කර තිබුණු ඉතිරි සමාගම් 7 ක් අරමුදලට කිසිදු ප්‍රතිලාභයක් ලැබී නොතිබුණි.



**4.2 කාර්ය මණ්ඩල පරිපාලනය**

කම්කරු දෙපාර්තමේන්තුවෙන් හා ශ්‍රී ලංකා මහ බැංකුවෙන් අරමුදලට අනුයුක්ත කර තිබූ කාර්ය මණ්ඩල තොරතුරු පිළිබඳව පහත සඳහන් නිරීක්ෂණ කරනු ලැබේ.

(අ) 2013 දෙසැම්බර් 31 දිනට කම්කරු දෙපාර්තමේන්තුවේ සේවක අර්ථ සාධක අරමුදලේ අනුමත කාර්ය මණ්ඩලය 228 ක් වූ අතර එදිනට තථ්‍ය සංඛ්‍යාව 176 ක් විය. ඒ අනුව පුරප්පාඩු 52 ක් පැවතුණි.

කම්කරු දෙපාර්තමේන්තුවේ පවතින සේවක පුරප්පාඩු පිරවීමට ප්‍රධාන ගණන්දීමේ නිලධාරී විසින් කඩිනම් පියවරක් ගතයුතු බවට 2014 අගෝස්තු 19 දින පැවති රාජ්‍ය ගිණුම් කාරක සභාවේදී අවධාරණය කර තිබුණි.

(ආ) සේවක අර්ථ සාධක අරමුදලේ ශ්‍රී ලංකා මහ බැංකුවේ අනුමත කාර්ය මණ්ඩලයක් නොවූ අතර 2012 වර්ෂයේදී 120 ක් හා 2013 වර්ෂයේදී 138 ක් ද වශයෙන් කාර්ය මණ්ඩලයක් සේවයේ යොදවා තිබුණි.

(ඇ) 2013 වර්ෂයේදී කම්කරු දෙපාර්තමේන්තුවෙන් හා ශ්‍රී ලංකා මහ බැංකුවෙන් අනුයුක්ත කල සේවකයන්ගේ වැටුප් පිරිවැය පහත සඳහන් පරිදි විය.

	අනුයුක්ත සේවක සංඛ්‍යාව	සේවක මණ්ඩල පිරිවැය රු.	ඒක සේවක පිරිවැය රු.
කම්කරු දෙපාර්තමේන්තුව	176	234,664,284	1,333,320
ශ්‍රී ලංකා මහ බැංකුව	138	334,145,376	2,784,545

සේවක අර්ථසාධක අරමුදලේ කම්කරු දෙපාර්තමේන්තුවේ ඒක සේවක පිරිවැයට අනුව සසඳා බලන විට ශ්‍රී ලංකා මහ බැංකුවේ ඒක සේවක පිරිවැය සියයට 108.8 ක වැඩිවීමක් පෙන්නුම් කෙරුණි.

**4.3 මෙහෙයුම් අකාර්යක්ෂමතා**

සමාලෝචිත වර්ෂයේදී රු. 34,967,296 ක් වැය කර කම්කරු නිලධාරීන් සඳහා මිලදී ගන්නා ලද තල පරිගණක (Tablet) 395 ක් කම්කරු නිලධාරීන් හා මාණ්ඩලික නිලධාරීන් අතර බෙදා හැර තිබුණද කම්කරු පරීක්ෂණ පරිගණක ගතකිරීමේ ව්‍යාපෘතියේ කටයුතු 2014 දෙසැම්බර් 31 දින වන විටත් ක්‍රියාත්මක වී නොතිබුණි.

**5 ගිණුම් කටයුතුභාවය සහ යහපාලනය**

**5.1 අභ්‍යන්තර විගණනය**

අරමුදල ක්‍රියාවේ යෙදවීමට අදාළ අභ්‍යන්තර විගණනය, කම්කරු දෙපාර්තමේන්තුව මගින් සිදුකර තිබුණි. කෙසේ නමුත් සේවක මණ්ඩලය ප්‍රමාණවත් නොවීම නිසා අරමුදලේ සීමිත කොටසක් පමණක් ආවරණය කර තිබුණි. එමෙන්ම අරමුදල් පාලනයට අදාළ අභ්‍යන්තර විගණනය ශ්‍රී ලංකා මහ බැංකුව විසින් පෞද්ගලික විගණන සමාගමකට පවරා දී තිබුණු අතර ඒ සඳහා 2013 වර්ෂයේ දී ගෙවා තිබුණු විගණන ගාස්තුව රු. 6,494,880 ක් වී තිබුණි.

5.2 නොවිසඳී ඇති විගණන ඡේද පිළිබඳ නිරීක්ෂණ

2011 වර්ෂයේදී වාර්තා කරන ලද නමුත් මේ දක්වා නොවිසඳී පවතින ප්‍රධාන විගණන ඡේද කිහිපයක් පහත දැක්වේ.

- (අ) උතුරු කොළඹ දිස්ත්‍රික් කම්කරු කාර්යාලයට අයත් ක්‍රියාකාරී සේවයෝජක ආයතන 7543 කින් ආයතන 4911 ක් හෙවත් ආයතන සංඛ්‍යාවෙන් සියයට 65 ක් වර්ෂයකට වැඩි කාලයක සිට කම්කරු නිලධාරීන්ගේ පරීක්ෂාවට ලක් වී නොතිබීම.
- (ආ) අධිකරණ ක්‍රියාමාර්ග අතරමග නැවතීම නිසා දිස්ත්‍රික් කම්කරු කාර්යාල 2 කට අයත් සේවයෝජක ආයතන වලින් අයකර අළුතින් සාමාජික ගිණුම් වලට බැරවිය යුතු රු. 87,546,668 ක දායක මුදල් හා අධිභාර 2014 මැයි 31 දින වන විටත් අයකර නොතිබීම.
- (ඇ) මහරගම දිස්ත්‍රික් කම්කරු කාර්යාලයට අයත් සේවයෝජක ආයතන වලින් අරමුදලට අයවිය යුතු රු. 176,215,549 ක හිඟ දායක මුදල් හා අධිභාර 2014 මැයි 31 දින වන විටත් අයකර නොතිබීම.
- (ඈ) මහනුවර උතුර දිස්ත්‍රික් කම්කරු කාර්යාලය මගින් සේවක අර්ථසාධක දායක මුදල් අයකර ගැනීමට පවරා තිබුණු නඩු 2 කට වරෙන්තු නිකුත් කර තිබුණද ඉදිරි කටයුතු ක්‍රියාත්මක නොවීම නිසා රු. 1,692,078 ක සේවක අර්ථසාධක දායක මුදල් අයකර ගැනීමට නොහැකි වී තිබීම.
- (ඉ) ප්‍රමාණවත් තොරතුරු අධිකරණයට ඉදිරිපත් නොකිරීම හා තොරතුරු යාවත්කාලීන නොවීම මත අවසන් නොවූ අධිකරණ ක්‍රියාමාර්ග 20 ක් හේතුවෙන් රු. 9,255,876 ක් වූ දායක මුදල් අයකර ගැනීමට 2014 ජූනි 30 දින වන විටත් අපොහොසත් වී තිබීම.
- (ඊ) 2010 වර්ෂයේදී අරමුදල විසින් ආරම්භ කළ සාමාජිකයින් නැවත ලියාපදිංචි කිරීමේ ව්‍යාපෘතියේ කටයුතු අවසන් වී නොතිබීම සහ ඒ සඳහා වූ යන්ත්‍රසූත්‍ර වලට හා කොන්ත්‍රාත්කාර සමාගමට රු. 14,528,546 ක් ගෙවා තිබීම.
- (උ) 1995 වර්ෂයේ සිට 2003 වර්ෂය දක්වා වූ කාල සීමාව තුළ අවසන් වූ නඩු වලින් මහනුවර මහේස්ත්‍රාත් අධිකරණය මගින් අයකළ රු. 16,803,661 ක් වූ දායක මුදල් හා අධිභාර මහේස්ත්‍රාත් අධිකරණයෙන් ලබාගෙන නොතිබීම.
- (ඌ) 2005 වර්ෂයේ සිට 2008 වර්ෂය දක්වා වූ කාල සීමාව තුළදී අරමුදලේ සාමාජිකයින්ගේ දායක හා අධිභාර වශයෙන් නඩු මගින් අයකළ රු. 62,571,668 ක් වූ මුදල අදාළ සාමාජිකයින් පිළිබඳව නිවැරදි තොරතුරු අරමුදල සතුව නොමැති වීම නිසා එම මුදල් ඔවුන්ගේ පෞද්ගලික ගිණුම් වලට බැර නොකර රාජ්‍ය ආදායමට බැර කර තිබීම.
- (එ) මැද කොළඹ දිස්ත්‍රික් කම්කරු කාර්යාලය බල ප්‍රදේශයට අයත් ආයතන වලින් දායක මුදල් හා අධිභාර අයකර ගැනීමට නඩු පවරා අධිකරණ ක්‍රියාමාර්ග නොගැනීම, නඩු පවරා තිබුණද ඉදිරි ක්‍රියාමාර්ග නොගැනීම, වාරික පහසුකම් ලබාදුන් ආයතන ගෙවීම් පැහැර හැරීම, ආයතන ඇවර කිරීමට පෙර දායක අරමුදල් අයකර නොගැනීම, අරමුදලේ අවිනිශ්චිත ගිණුමේ තැන්පත් කර ඇති මුදල් නිවැරදි සි වාර්තා ලබා දී නිරවුල් නොකිරීම, 2003 - 2006 කාල සීමාව තුළ ලැබී තිබූ දායක මුදල් හා අධිභාර නියමිත සාමාජික ගිණුම් වලට බැර නොකිරීම සහ ප්‍රමාද අධිභාර අයකර නොගැනීම හා සම්බන්ධ රු. 313,452,501 ක් පිළිබඳව වාර්තා කරන ලද විගණන විමසුමට හා එම කරුණු ඇතුළත් කරන ලද 2009 විගණකාධිපති වාර්තාවේ 3.2.5 ඡේදයේ (ඇ) හා 2010 විගණන වාර්තාවේ 3.2.1 (ඇ) (iii) වගන්ති වලින්

දක්වන ලද කරුණු වලට අදාළ විමර්ශනයන් සිදු කර පිළිතුරු සපයන බව දක්වා තිබුණ ද 2014 අප්‍රේල් 30 දින වනවිටත් ඊට පිළිතුරු සපයා නොතිබුණි.

**6 පද්ධති හා පාලනයන්**

---

විගණනයේ දී නිරීක්ෂණය වූ පද්ධති පාලන වල අඩුපාඩු කම්කරු කොමසාරිස් ජනරාල්වරයාගේ සහ ශ්‍රී ලංකා මහ බැංකු අධිපති වෙත වරින් වර දන්වන ලදී. පහත සඳහන් පාලන ක්ෂේත්‍රයන් කෙරෙහි විශේෂ අවධානය යොමු කළ යුතුය.

**(අ) ශ්‍රී ලංකා මහ බැංකුවේ සේවක අර්ථසාධක අරමුදල් දෙපාර්තමේන්තුව**

---

- (i) ආයෝජන
- (ii) මෙහෙයුම් කටයුතු බාහිර පාර්ශවයන්ට පැවරීම

**(ආ) කම්කරු දෙපාර්තමේන්තුවේ සේවක අර්ථසාධක අරමුදල් අංශය**

---

- (i) ගිණුම්කරණය
- (ii) දායක හා අධිභාර මුදල් අයකර ගැනීම
- (iii) ස්ථාවර වත්කම්
- (iv) සේවායෝජක ආයතන පරීක්ෂාව